

5. ഇ-പോസ്റ്റ് - ഡിജിറ്റൽ പണമിടപാട് പ്രോത്സാഹിപ്പിക്കുക എന്ന സർക്കാർ നയത്തിന്റെ ഭാഗമായി റവന്യൂ വകുപ്പിലെ എല്ലാ വില്ലേജ് ഓഫീസുകളിലും ഇ-പോസ്റ്റ് മെഷീനുകൾ സ്ഥാപിച്ച് വിവിധ തരത്തിലുള്ള നികുതികൾ സ്വീകരിക്കുന്നതിനുള്ള നടപടി നടന്നുവരുന്നു. ഈ-പോസ്റ്റ് വഴി സ്വീകരിക്കുന്ന തുക ഉടനടി തന്നെ സർക്കാർ ചെങ്കനാറിലേയ്ക്ക് എത്തുന്നു എന്നതാണ് ഈ പദ്ധതിയുടെ ഏറ്റവും വലിയ നേട്ടം.

(ബി) കാലപ്പഴക്കം നിമിത്തം ജീർണ്ണിച്ച വില്ലേജ് ഓഫീസ് കെട്ടിടങ്ങൾ പുനർനിർമ്മിക്കുന്നതിനുള്ള പദ്ധതിയുടെ പുരോഗതി സംബന്ധിച്ച വിശദാംശങ്ങൾ അറിയിക്കുമോ?

കാലപ്പഴക്കം നിമിത്തം ജീർണ്ണിച്ച വില്ലേജ് ഓഫീസ് കെട്ടിടങ്ങൾ പുനർനിർമ്മിക്കുന്നതിന്റെ ഭാഗമായി സ്റ്റാർട്ട് വില്ലേജ് ഓഫീസ് പദ്ധതി ആവിഷ്കരിച്ച് നടപ്പിലാക്കിവരുന്നു. പ്രളയബാധിത പ്രദേശങ്ങളിലെ വില്ലേജ് ഓഫീസ് കെട്ടിടങ്ങൾ പുനർനിർമ്മിക്കുന്നതിനായി റീബിൽഡ് കേരള ഇനിഷ്യേറ്റീവ് പദ്ധതി പ്രകാരവും സ്റ്റാർട്ട് വില്ലേജ് ഓഫീസ് കെട്ടിടങ്ങൾ നിർമ്മിച്ചുവരുന്നു. പ്ലാൻ സ്കീം പ്രകാരം നാളിതുവരെ 260 സ്റ്റാർട്ട് വില്ലേജ് ഓഫീസ് കെട്ടിടങ്ങൾ നിർമ്മിക്കുന്നതിനാണ് ഭരണാനുമതി നൽകിയിട്ടുള്ളത്. റീബിൽഡ് കേരള ഇനിഷ്യേറ്റീവ് പദ്ധതി പ്രകാരം സംസ്ഥാനമൊട്ടാകെ 255 വില്ലേജ് ഓഫീസ് കെട്ടിടങ്ങൾ പുനർനിർമ്മിക്കുന്നതിനായും ഭരണാനുമതി നൽകിയിട്ടുള്ളതാണ്. നിർമ്മാണം പൂർത്തീകരിച്ച 125 വില്ലേജ് ഓഫീസ് കെട്ടിടങ്ങളുടെ പട്ടിക അനുബന്ധം -1\* ആയും നിർമ്മാണപ്രവൃത്തി പുരോഗമിച്ചുകൊണ്ടിരിക്കുന്ന 350 വില്ലേജ് ഓഫീസ് കെട്ടിടങ്ങളുടെ പട്ടിക അനുബന്ധം -2\* ആയും ആദ്യ 100 ദിന കർമ്മപരിപാടിയിൽ ഉൾപ്പെടുത്തി 23 സ്റ്റാർട്ട് വില്ലേജ് ഓഫീസ് കെട്ടിടങ്ങൾ ഉദ്ഘാടനം നടത്തുന്നതിന് തയ്യാറായി വരുന്ന വില്ലേജ് ഓഫീസുകളുടെ പട്ടിക അനുബന്ധം-3\* ആയും ചേർക്കുന്നു.

#### ഉപരിപാഠത്തിന് അവസരം

18(\*228) ശ്രീ. കെ. പി. കുഞ്ഞമ്മദ് കുട്ടി മാസ്റ്റർ:

ശ്രീ. ഒ. ആർ. കേള:

ശ്രീ. സേവ്യർ ചിറ്റിലപ്പിള്ളി:

ശ്രീ. കെ. യു. ജനീഷ് കുമാർ: താഴെ കാണുന്ന ചോദ്യങ്ങൾക്ക് പൊതുവിദ്യാഭ്യാസ-തൊഴിൽ വകുപ്പുമന്ത്രി (ശ്രീ. വി. ശിവൻകുട്ടി) സദയം മറുപടി നൽകുമോ:

(എ) സംസ്ഥാനത്തെ പത്താം ക്ലാസ്സ് പൊതുപരീക്ഷയിൽ ഉന്നതവിജയം കൈവരിക്കാനായതിന്റെ തുടർച്ച ഉറപ്പാക്കുന്നതിന് ഹയർ സെക്കണ്ടറി മേഖലയിൽ ഉപരിപാഠത്തിന് എല്ലാവർക്കും അവസരം ഒരുക്കാൻ വേണ്ട സൗകര്യം ഏർപ്പെടുത്തുമോ?

\*നിയമസഭയുടെ ഔദ്യോഗിക വെബ്സൈറ്റിൽ ലഭ്യമാണ്.

മാർജിനൽ സീറ്റ് വർദ്ധനവ് ഏർപ്പെടുത്താതെതന്നെ സംസ്ഥാനത്തെ ഹയർ സെക്കണ്ടറി ഒന്നാം വർഷ പ്രവേശനം സാധ്യമാകുന്നതിനായി 2015 മുതൽ 2020 വരെയുള്ള ഹയർ സെക്കണ്ടറി ഒന്നാം വർഷ പ്രവേശനം നേടിയവരുടെ എണ്ണത്തെ അടിസ്ഥാനപ്പെടുത്തി വിശകലനം ചെയ്യുകയുണ്ടായി. ഈ വിശകലനത്തിന്റെ അടിസ്ഥാനത്തിൽ പ്ലസ് വൺ സീറ്റുകളെ സംബന്ധിച്ച റിപ്പോർട്ട് അനുബന്ധമായി ചേർക്കുന്നു.\* 2021-22 അദ്ധ്യയന വർഷം ഹയർ സെക്കണ്ടറി പ്ലസ് വൺ പ്രവേശനത്തിന് സംസ്ഥാനത്തെ ജില്ലകളിൽ ലഭ്യമായ സീറ്റ് വിവരവും പ്രസ്തുത ജില്ലയിൽ ഉപരിപഠനത്തിന് അർഹരായ (എസ്.എസ്.എൽ.സി. വിജയിച്ച) വിദ്യാർത്ഥികളുടെ എണ്ണവും അനുബന്ധമായി ചേർക്കുന്നു.\* പ്രവേശന നടപടി അവസാനിച്ചുകഴിയുമ്പോൾ സീറ്റുകൾ ഒഴിഞ്ഞുകിടക്കുന്ന സാഹചര്യമാണ് എല്ലാ ജില്ലകളിലുമുള്ളത്. നിലവിൽ സംസ്ഥാനത്തെ ഒരു ജില്ലയിലും ഹയർ സെക്കണ്ടറി പ്രവേശനത്തിന് സീറ്റുകളുടെ അപര്യാപ്ത നിലനിൽക്കുന്നില്ല.

(ബി) അദ്ധ്യാപക-വിദ്യാർത്ഥി ആശയവിനിമയം വേണ്ടത്ര ഇല്ലാതെയാണ് പത്താം ക്ലാസിൽ പഠനം നടത്തിയതെന്ന് ആക്ഷേപം ഉയർന്നിട്ടുണ്ടോ; എങ്കിൽ ഇതുകൊണ്ടുണ്ടാകാനിടയുള്ള പോരായ്മ പരിഹരിക്കാൻ പരിപാടി ആവിഷ്കരിക്കുമോ?

കോവിഡിന്റെ പശ്ചാത്തലത്തിൽ 2020-21 അദ്ധ്യയന വർഷം സ്കൂളുകൾ തുറന്ന് പ്രവർത്തിക്കാൻ കഴിഞ്ഞിരുന്നില്ല. എന്നിരുന്നാലും പൊതുപരീക്ഷകൾ നടത്തേണ്ടതിനാൽ 10, 12 ക്ലാസ്സുകളിലെ കുട്ടികൾക്ക് ഡിജിറ്റൽ ക്ലാസ്സുകളുടെ തുടർപഠനത്തിനും റിവീഷനും സംശയനിവാരണത്തിനുമായി രക്ഷകർത്താക്കളുടെ സമ്മതത്തോടെ 2021 ജനുവരി 1 മുതൽ സ്കൂളിൽ എത്തുന്നതിന് അനുമതി നൽകിയിരുന്നു. ആയതിന്റെ അടിസ്ഥാനത്തിൽ കുട്ടികൾ സ്കൂളിൽ എത്തുകയും പഠനപ്രവർത്തനങ്ങളിൽ പങ്കെടുക്കുകയും അദ്ധ്യാപക-വിദ്യാർത്ഥി ആശയ വിനിമയം സാധ്യമാകുകയും ചെയ്തിട്ടുണ്ട്.

(സി) സ്കൂൾ അക്കാദമിക മാസ്റ്റർപ്ലാനിൽ എന്തെല്ലാം കാര്യങ്ങളാണ് ഉൾപ്പെടുത്തിയിട്ടുള്ളതെന്ന് അറിയിക്കാമോ?

ഓരോ സ്കൂളിലും എൻറോൾ ചെയ്തിട്ടുള്ള മുഴുവൻ കുട്ടികളുടെയും സമഗ്ര വികാസത്തിനുള്ള പ്രവർത്തന നിർദ്ദേശങ്ങളാണ് അക്കാദമിക മാസ്റ്റർ പ്ലാനിലുള്ളത്. പഠന പിന്തുണ ആവശ്യമുള്ള കുട്ടികളെ കണ്ടെത്തി അത് ഉറപ്പാക്കുന്നതിനുള്ള പ്രവർത്തനങ്ങൾ, കുട്ടികളുടെ അഭിരുചി, താൽപ്പര്യം ഇവ കണ്ടെത്തി പ്രസ്തുത മേഖലയിൽ ഏറ്റവും ഉയർന്ന തലത്തിലേയ്ക്ക് വളരാനും വികസിക്കാനും സഹായകമായ പ്രവർത്തനങ്ങൾ, കലാകായിക അഭിരുചികൾ കണ്ടെത്തി അവയെ വികസിപ്പിക്കാനുള്ള പ്രവർത്തനങ്ങൾ

\*നിയമസഭയുടെ ഔദ്യോഗിക വെബ്സൈറ്റിൽ ലഭ്യമാണ്.

എന്നിവയെല്ലാം അക്കാദമിക മാസ്റ്റർപ്ലാനിന്റെ ഭാഗമാണ്. പഠനകാര്യത്തിൽ അവസര തുല്യതയും മികവും ഓരോ കുട്ടിക്കും ഉറപ്പാക്കുന്നതിനായി ഓരോ സ്ഥാപനവും വികസിപ്പിക്കുന്നതിനുള്ള അക്കാദമിക ആസൂത്രണ രേഖയാണ് സ്കൂൾ മാസ്റ്റർപ്ലാൻ.

### റവന്യൂ വകുപ്പിന്റെ സേവനങ്ങൾ

19 (\*229) ശ്രീ. വി. കെ. പ്രശാന്ത്:

ശ്രീ. ടി. പി. രാമകൃഷ്ണൻ:

ശ്രീ. എൻ. കെ. അക്ബർ:

ശ്രീ. കെ. എൻ. ഉണ്ണിക്കൃഷ്ണൻ: താഴെ കാണുന്ന ചോദ്യങ്ങൾക്ക് റവന്യൂ-ഭവനനിർമ്മാണ വകുപ്പുമന്ത്രി (ശ്രീ. കെ. രാജൻ) സദയം മറുപടി നൽകുമോ:

(എ) സംസ്ഥാനത്ത് റവന്യൂ വകുപ്പിന് കീഴിൽ നടന്നുവരുന്ന പ്രവർത്തനങ്ങൾ വകുപ്പുമന്ത്രിയുടെ അദ്ധ്യക്ഷതയിൽ ചേർന്ന ഉന്നതതലയോഗത്തിൽ വിലയിരുത്തിയിട്ടുണ്ടോ; എങ്കിൽ വിശദമാക്കാമോ?

ഉണ്ട്. റവന്യൂ-ഭവനനിർമ്മാണ വകുപ്പുമന്ത്രി അദ്ധ്യക്ഷനും, റവന്യൂ, സർവ്വേ, ഭവനനിർമ്മാണം, ദുരന്ത നിവാരണ വകുപ്പുകളിലെ ഉന്നത ഉദ്യോഗസ്ഥർ, കേരള സംസ്ഥാന നിർമ്മിതി കേന്ദ്രം, ഐ.എൽ.ഡി.എം. ഡയറക്ടർമാർ, ലാൻഡ് ബോർഡ് സെക്രട്ടറി എന്നിവരെയും ഉൾപ്പെടുത്തി റവന്യൂ സെക്രട്ടേറിയേറ്റ് രൂപീകരിച്ചിട്ടുള്ളതും റവന്യൂ-ഭവനനിർമ്മാണ വകുപ്പുകളുടെ പ്രവർത്തനം ത്വരിതപ്പെടുത്തുന്ന വിഷയങ്ങളുമായി ബന്ധപ്പെട്ട് എല്ലാ ബുധനാഴ്ചയും റവന്യൂ സെക്രട്ടേറിയറ്റ് യോഗം ചേരുന്നതുമാണ്. അതത് ദിവസങ്ങളിലെ പരിഗണനാ വിഷയങ്ങൾ മുൻകൂട്ടി അറിയിച്ച് നടത്തുന്ന യോഗങ്ങളിൽ മുൻയോഗ തീരുമാനങ്ങളിൽ സ്വീകരിച്ച നടപടി പരിശോധിക്കുന്നതും തീരുമാനങ്ങൾ നടപ്പാക്കുന്നതിന് കൃത്യമായ സമയപരിധി നിശ്ചയിച്ച് അതുപ്രകാരം നടപടി സ്വീകരിക്കുന്നതുമാണ്.

(ബി) റവന്യൂ വകുപ്പ് നൽകുന്ന സേവനങ്ങൾ ആധുനികവൽക്കരിക്കുന്നതിനും കാര്യക്ഷമമാക്കുന്നതിനും എന്തെല്ലാം നടപടികളാണ് സ്വീകരിച്ചിട്ടുള്ളത്?

റവന്യൂ വകുപ്പ് നൽകുന്ന സേവനങ്ങൾ ആധുനികവൽക്കരിക്കുന്നതിനും കാര്യക്ഷമമാക്കുന്നതിനും പരമാവധി സേവനങ്ങൾ ഓൺലൈൻ ഡിജിറ്റൽ പ്ലാറ്റ്ഫോമിലേയ്ക്ക് കൊണ്ടുവന്ന് ഇ-ഗവേണൻസ് സംവിധാനം മുഖേന പൊതുജനങ്ങൾക്ക് ലഭ്യമാക്കുന്നതിനുള്ള നടപടി സ്വീകരിച്ചിട്ടുണ്ട്. സുതാര്യത ഉറപ്പാക്കിക്കൊണ്ട് ജനങ്ങൾക്ക് നൽകുന്ന സേവനങ്ങളുടെ ഗുണനിലവാരം ഉയർത്തുക എന്ന ലക്ഷ്യത്തോടെ ചുവടെ ചേർത്തിരിക്കുന്ന പദ്ധതികളാണ് റവന്യൂ വകുപ്പിൽ നടപ്പിലാക്കിവരുന്നത്.